



**QORTI CIVILI
(SEZZJONI TAL-FAMILJA)**

**ONOR. IMHALLEF
NOEL CUSCHIERI**

Seduta tat-28 ta' Jannar, 2010

Citazzjoni Numru. 1427/2000/1

Kawza fil-lista: 30

**A B sive C D
vs
E D**

Il-Qorti,

Rat l-att tac-citazzjoni li permezz tieghu l-attrici ppremettiet u talbet hekk:

Premess illi l-partijiet iccelebraw iz-zwieg taghhom fit-tlettax ta' Novembru elf disa' mija u sitta u sebghin (13.11.1976) kif jidher mic-certifikat taz-zwieg hawn anness bhala Dok. A, u minn dan iz-zwieg twieldu zewgt itfal, F li illum maggorenni u G li ghadu minuri.

Kopja Informali ta' Sentenza

Premess illi l-hajja konjugali bejn il-partijiet tfarrak irrimedjabilment minhabba tortijiet imputabbli unikament lill-konvenut, fosthom adulterju, sevizzi, minaccji, vjolenza, eccessi u ingurji gravi fil-konfront tal-attrici u inkompatibilita' ta' karattru bejn il-partijiet;

Premess illi l-konvenut kien vjolenti matul iz-zwieg kollu.

Premess illi l-konvenut ilu ghal zmien twil f' relazzjoni intimat ma' mara u dan waqt iz-zwieg.

Premess illi l-attrici giet debitament awtorizzata b' digriet tas-Sekond' Awla ta' din il-Qorti sabiex tipprocedi ghas-separazzjoni personali, kopja tad-digriet hawn annessa bhala Dok. B;

Jghid il-konvenut ghaliex m' ghandhiex dina l-Onorabbli Qorti:

1. Tiddikjara s-separazzjoni personali a mensa et thoro bejn il-partijiet bi htija unikament tal-konvenut minhabba ir-ragunijiet fuq premessi;
2. Tafda lill-attrici l-kura u kustodja ta' uliedhom minorenni G;
3. Tiffissa u tordna lill-konvenut ihallas ghat-tifel minuri u ghall-attrici manteniment kif jidrilha xieraq din il-Qorti;
4. Tikkundannah sabiex jikkonsenja lill-attrici fi zmien qasir u perentorju li jigi lilu prefiss l-oggetti kollha li kienu jappartjenu lilha qabel iz-zwieg, u fin-nuqqas jigi kkundannat ihallas lill-attrici l-valur taghhom kif jigi likwidat okkorrendo permezz ta' perit nominandi;
5. Tiddikjara xolta l-komunjoni ta' l-akkwisti ezistenti bejniethom u tapplika interament jew in parte d-disposizzjonijiet tal-artikoli 48, 51 u 55 tal-Kodici Civili;
6. Taqsam u tiddividi l-assi tal-komunjoni ta' l-akkwisti taht dawk il-provvedimenti li l-Qorti jidrilha xierqa u tordna

Kopja Informali ta' Sentenza

I-pubblikazzjoni tal-att ta' divizjoni minn Nutar nominandi f' data li tigi ffissata ghall-iskop;

7. Tappunta kuratur sabiex jirraprezenta l-konvenuta fl-eventwali kontumacja taghha fuq l-att ta' divizjoni relattiva;

8. Tawtorizza lill-attrici tghix f' wahda mill-proprjetajiet li jappartjenu lill-komunjoni tal-akkwisti ad esklużjoni tal-konvenut.

9. Tawtorizza lill-attrici terga' tiehu kunjom xubitha.

Bl-ispejjez, komprizi dawk tad-digriet tas-Sekond' Awla u tal-proceduri quddiem dik il-Qorti, tal-Mandat ta' Sekwestru Kawtelatorju numru 1948/00, tal-Mandat ta' Inibizzjoni numru 2407/00 kontra l-konvenut li jibqa' ngunt ghas-subizzjoni.

Rat li l-konvenut, debitament ingunt, baqa' kontumci;

Rat is-sentenza moghtija minn din il-Qorti fl-24 ta' Ottubru 2002 li permezz taghha gie deciz li l-konvenut ma nexxielux jiggustifika l-kontumacja tieghu;¹

Rat ir-rapport tal-perit komputista Paul Bezzina, minnu debitament mahluf;²

Rat l-atti kollha tal-kawza, inkluzi d-dikjarazzjoni guramentata ta' l-attrici, il-lista tax-xhieda u l-affidavits prezentat;

Rat in-noti ta' sottomissjonijiet tal-partijiet;

Semghet ix-xhieda bil-gurament;

Ikkunsidrat;

L-Azzjoni

¹ Fol.113 et seq

² Fol.657

Illi permezz ta' l-azzjoni odjerna l-attrici qeda titlob is-separazzjoni minn ma' zewgha l-konvenut minhabba li l-hajja konjugali bejniethom tfarrket irrimedjabbilment ghar-ragunijiet unikam ent imputabbli lill-konvenut fit-termini ta' l-artikoli 38 u 40 tal-Kap.16 tal-Ligijiet ta' Malta; kif ukoll qed titlob li din il-Qorti tirregola l-effetti konsegwenzjali ghas-separazzjoni.

Il-Fatti

Illi mill-provi jirrizulta li l-partijiet izzewgu fit-13 ta' Novembru 1976, u minn dan iz-zwieg ghandhom zewgt-it tfal li illum huma maggiorenni. Minhabba l-inkwiet li il-partijiet irriskontraw matul il-konvivenza konjugali, l-attrici kienet kostretta li titlaq mid-dar matrimonjali fit-28 ta' Mejju 2000 wara incident li fih l-istess attrici sofriet griehi ta natura hafifa.

L-attrici tispjega li, sa minn qabel iz-zwieg, il-konvenut kien wera li huwa bniedem ghajjur u possessiv, tant, li anke f' dak iz-zmien hi kienet xtaqet tittermina r-relazzjoni taghha mal-konvenut, izda kemm minhabba l-persistenza da part tal-konvenut, kif ukoll grad ta' persuazzjoni minn naha ta' ommha, hija kienet komplet bir-relazzjoni, u l-partijiet izzewwgu fid-data fuq indikata.

Wara z-zwieg dawn dawn id-difett fil-karattru tal-konvenut hargu aktar, bir-rizultat li, filwaqt li huwa kien jaghmel hafna hin barra, anke minhabba x-xoghol tieghu, l-attrici kien ikollha toqghod id-dar, u f' kaz li tohrog mid-dar kienet tkun kostretta taghti spjegazzjoni lill-konvenut. Eventwalment is-sitwazzjoni bejn il-partijiet aggravat, u l-konvenut kien sar aktar aggressive fil-komportament tieghu, bir-rizultat li beda jizdied l-inkwiet matrimonjali, sal-grad li, fl-ahhar erba snin tal-konvivenza matrimonjali, il-konvenut kien ikun aggressiv u anke vjolenti fil-konfront ta' martu.

L-attrici tghid li hi kienet tissuspetta li zewgha kien qed ikun infidel lejha, u ssemmi lil Daniela D'Orsi, mara ta' nazzjonalita' taljana li; u tghid f' okkazzjoni minnhom kienet hija kienet rathom f' komportament ta' kunfidenza

beniethom fuq il-post tax-xoghol. Dan kompla jzid l-inkwiet bejn il-partijiet.

Fis-sena 2000, din il-mara, allura residenti l-Italja, kienet gharrfet lill-attrici li, mir-relazzjoni ta erba' snin li kellha mal-konvenut, kien twieled tifel; u baghtitilha dokumenti in sostenn ta' dak li kienet qaltilha; fosthom certifikat tat-twelid tat-tifel³. Baghtitilha wkoll kopja ta' ricevuta mahruga minn lukanda f' Taormina fis-26 ta' Lulju 2000 u li turi li l-konvenut u din il-mara kienu pprenotaw kamra wahda Bed and Breakfast ghal tnejn f' din il-lukanda that l-isem D-Orsi mill-25 tas-26 ta' Lulju 2000 [Dok.SS2].

Illi fid-depozizzjoni tieghu tas-27 ta' Novembru 2002 il-konvenut ta spjegazzjonijiet in propozitu.

[1] Rigward d-dokument S1, jirrizulta li dan huwa certifikat tat-twelid tat-tifel li twieled minn Daniela D' Orsi u, li juri li dan kien twieled fil-15 ta' Gunju 1997 u li l-konvenut kien irrikonoxxih bhala ibnu. Kopja ufficjali ta' dan ic-certifikat li l-aworitajiet taljani baghtu lill-attrici tinsab esebita bhala Dok.TA1 a fol.472⁴ minn fejn jirrizulta konfermat li t-tifel ta' Daniela D'Orsi kien gie rikonoxxut mill-konvenut.⁵

Il-konvenut jispjega li "jiena ma kontx qed nifhem dak li kont qed niffirma Jiena kont hsibt li jiena kont qed niffirma dokument li ser niehu hsieb it-tifel, jiena kont il-parrinu ta' dan it-tifel Hija kienet qaltli li kont ser niffirma dokument li bih nirrizulta bhala godfather, il-parrinu ta' dan it-tifel, u bhala konsegwenza dan it-tifel ma jkunx illegittimu."⁶ Jghid ukoll li, ghalkemm jifhem bil-lingwa taljana, izda ma jifhimx kollox.

³ Dok.S1 fol.238 u Dok.TA1

⁴ Vol.2

⁵ Jigi osserva li, ghalkemm hemm diskrepanza fix-xahar tat-twelid li hu ndikat bhala 'Mejju', din id-diskrepanza m' ghandhiex daqshekk relevanza ghall-finijiet ta' l-ezami odjern li jimpernja fuq ir-rikonoxximent tat-tifel da parti tal-konvenut.

⁶ Fols.223 u 224.

[2] Rigward il-mawra fil-lukanda f' Taormina mill-25 tas-26 ta' Lulju 2000, il-konvenut jghid li peress li huma kellhom xoghol fl-Italja, allura ftehm u li kellhom jiltaqghu Taormina.

Konsiderazzjonijiet tal-Qorti

Illi din il-Qorti hija tal-fehema li mill-provi akkwiziti jirrizulta sodisfacentement li l-konvivenza matrimonjali kienet saret insapportabbli għall-attrici minhabba l-komportament abuziv da parti ta' zewgha fil-konfront taghha, u li jikkwalifika bhala sevizzi fit-termini ta' l-artikolu 40; u wkoll li z-zwieg tfarrak irrimedjabbilment minhabba r-relazzjoni adulteruza da parti ta' l-istess konvenut.

Illi in propozitu għall-imputazzjoni ta' adulterju, il-Qorti hija tal-fehema li mill-premess jirrizultaw indizji gravi u konkordanti li jwasslu għall-provi sodisfacenti dwar l-eżistenza tar-relazzjoni adulteruza li l-konvenut kellu mal-mara fuq imsemmija.

Il-Qorti tosserva li l-ispjegazzjoni mogħtija mill-konvenut, rigwardandi d-dokument S1, fis-sens li hu ma kienx fehem x' qed jiffirma hija nverosimili tenut kont tal-fatt li l-konvenut huwa negozjant li jahdem hafna mal-barranin u jsiefer ta' spiss, anke lejn l-Italja u l-Qorti hi konvinta li l-konvenut għandu ntelligenza u esperjenza bizzejjed biex japprezza u jifhem l-import tal-firma tieghu, partikolarment fuq dokument pubbliku bhala ma hu certifikat tat-twelid. Inoltre, ic-cirkostanzi juru li, r-relazzjoni ma' Daniela D'Orsi, kienet tant stretta li li wasslet lill-konvenut li jaccetta li jiffirma sabiex "niehu hsieb it-tifel" taghha, u sabiex ma jkunx meqjus bhala tifel illegittimu. Għalhekk huwa diffiċli li wiehed jiehu bis-serjeta' l-allegazzjoni tal-konvenut li hu ma kienx fehem dak li kien qed jiffirma għalih fir-rigward ta' l-att tat-twelid tat-tifel mwieled mill-habiba tieghu.

F' dawn ic-cirkostanzi, wiehed jifhem ukoll għaliex, meta dawn iltaqghu f'lukanda Taormina biex iqattghu il-lejl hemm, huma hadu kamra wahda biss għal tlett persuni, u cioe' il-konvenut, il-habiba tieghu u t-tifel.

Dan premiss u kkunsidrat il-Qorti hija tal-fehema li t-talba attrici ghall-firda personali minn mal-konvenut bi htija unika tal-konvenut hija sostnuta mill-provi u, ghalhekk, hija gustifikata fil-fatt, u fid-dritt fit-termini ta' l-artikoli 38 u 40 tal-Kap.16

Manteniment

In propozitu l-Qorti taghmel referenza ghal kwazi kuntratt gudizzjali⁷ li jirrizulta minn dak pattwit bejn il-partijiet fl-udjenza tal-31 ta' Mejju 2006, li ghaliha kienu prezenti l-partijiet assistiti mid-difensuri taghhom.

Dawn ivverbalizzaw hekk: "Il-partijiet jaqblu li, sakemm it-tfall isibu mpieg, il-konvenut jibqa' jghaddi lill-attrici globalment is-somma ta' LM350 fix-xahar. Jibqa' x' jigi deciz l-ammont ta' manteniment dovut lill-attrici ghaliha wara li t-tfal isibu mpieg."⁸

Ghalhekk il-konvenut ghandu jibqa' jhallas l-imsemmi ammont fit-termini tal-verbal fuq riportat.

Komunjoni ta' l-Akkwisti

Illi, fl-ewwel lok, il-Qorti tosserva li l-proceduri odjerni hadu fit-tul minhabba divergenzi bejn il-partijiet rigwardanti l-aspett patrimonjali tal-kawza; ghax, filwaqt li fil-mori tal-kawza, il-partijiet kienu wasslu biex gie formulat abbozz ta' kuntratt ta' separazzjoni konsenwali, liema abbozz kien anke gie ffirmit minnhom; izda sfortunatament kien hemm xi pendenzi li ma setghax isir qbir fuqhom, bir-rizultat li kellu jigi nominat perit komputista biex jghamel rapport ta' dak li fil-fatt kienu qed jaqblu fuqu l-partijiet, u anke jipprova jwassalhom ghal ftehim ahhari.

⁷ In tema legali jigi osserva li huwa maghruf li verbal mizmum mir-Registratur bl-ordni tal-Qorti jorbot lill-kontendenti bis-sahha tal-kwazi kuntratt gudizzjali [Vol.XXIX.I.768, Vol.XXXVII.I.99]. Dan ifisser li 'il quasi contratto giudiziale non ha altro scopo se non quello di fissare il tema ed i limiti della controversia [XXVI.I.225] in bazi ghall-massima *in judiciis quasi contrahitur* [App.In. Farrugia vs Farrugia 16.3.2005]

⁸ Vol.2 fol.603

Ghaldaqstant din il-Qorti, fl-udjenza tat-8 ta' Marzu 2007, kienet inkarigat lill-perit komputista biex "jipprezenta relazzjoni preliminari li fiha jindika l-assi soggetti ghal qsim, u jipproponi pjan ta' qasma, li fil-fehema tieghu hu gust ghaz-zewg partijiet, bazat in sostanza fuq dak miftiehem bejniethom."⁹

Illi din il-Qorti, wara li ezaminat ir-rapport tal-perit komputista, u hadet in konsiderazzjoni s-sottomissjonijiet tal-partijiet, tikkunsidera ekwa u gusta, ghaz-zewg partijiet is-segwenti assenjazzjoni.

[1] Illi l-proprjeta' numru disa' [9] Ta' Giorni Street, San Giljan qed tigi assenjata fl-intier taghha lill-konvenut, bil-privileggi u l-ipoteki u bid-dejn kollu li hemm fuqha;

[2] Illi d-djun kollha tal-komunjoni ta' l-akkwisti u tal-proprjeta' formanti parti din il-komunjoni, jithallsu kollha mill-konvenut;

[3] Illi l-kont bankarju Fixed Deposit numru 897033968 kontenenti s-somma ta' LM3,000, jigi trasferit fl-intier tieghu fuq l-attrici;

[4] Illi l-ordinary shares fil-Maltacom, bin-numru 686077 ghandhom jigu trasferiti f' isem l-attrici;

[5] Illi s-sehem ta' kwint [1/5] indiviz, tal-valur ta' €11,647 (ekwivalenti ghal LM5,000), li l-partijiet ghandhom flimkien fil-garaxx fi Triq San Guzepp f' tal-Pieta', ghandu jigi assenjat fl-intier tieghu lill-konvenut li minn naha tieghu ghandu jghati lill-attrici s-somma ta' €5,823 (ekwivalenti ghal LM2,500);

[6] Il-karrozza Peugeot numru JDC-484 qed tigi trasferita lill-attrici, filwaqt li l-bilanc tad-dejn li talvolta ghadu jezisti fuqha ghandu jithallas mill-konvenut;

[7] Illi, rigward is-somma ta' €15,257 (ekwivalenti ghal LM6,550) migbuda mill-attrici fis-16 ta' Ottubru 2004 mis-

⁹ Vol.3 – fol.618

savings account 033116542050¹⁰ intestat fuq l-attrici, l-attrici tghid, fin-nota taghha, li hija kienet tat dawn il-flus lil zewgha brevi manu sabiex bihom ihallas parti mill-prezz tax-xiri tal-fond 157 Ta' Giorni San Giljan, u dan wara li l-istess konvenut kien heddidha li ma kienx ser jersaq ghall-kuntratt. Minn naha tieghu l-konvenut, fin-nota tieghu¹¹, jghid li dawn il-flus "ghosfru" u, ghalhekk huwa ntitolat ghal nofshom.

In propozitu l-Qorti, fuq il-principju kardinali f' materja ta' prova li minn jallega l-fatt ghandu l-oneru ta' l-istess fatt, tosserva li l-attrici ma gabitx provi skond il-ligi biex issostni dak allegat minnha, u cioe' li l-flus kienet ikkonsenjathom fi flus kontanti brevi manu lill-konvenut, u, ghalhekk, in mankanza ta' provi, u wkoll in mankanza tal-prova li dan il-kont kien parafernali ta' l-attrici, dawn ghandhom jitqiesu bhala parti mill-komunjoni ta' l-akkwisti, u ghalhekk flus appartenenti liz-zewg partijiet.

Ghaldaqstant tordna li l-attrici tikkonsejna lill-konvenut is-somma ta' €7,629 (ekwivalenti ghal LM3,275) rapprezentanti sehemu minn fuq imsemmi ammont.

[8] Illi rigward is-somma ta' €20,492.20 (ekwivalenti ghal LM8,797.30) li skond l-attrici kienet ngibdet mill-joint account tal-partijiet numru 1491122601, mill-konvenut f' Mejju 2000 biex nhareg bankdraft¹² f' isem Joseph D, hu l-konvenut, il-Qorti, wara li ezaminat bir-reqqa l-provi f' dan ir-rigward, hija tal-fehema li [1] ma rrizultax provat min gibed l-imsemmi ammont; u [2] ma jirrizultawx provi li jistabbilixxu konnessjoni bejn dan il-kont u l-bank draft mahrug lil hu l-konvenut, ghajr li z-zewg transazzjonijiet saru fl-istess data. Ma jirrizultax provat li l-bankdraft sar mill-flus mehuda mill-ismemi kont. Il-Qorti taghmel referenza ghax-xhieda tar-rapprezentant tal-Bank li esebixxa l-istatements relattivi, u tosserva li d-dokument

¹⁰ Vol.3 fol.648

¹¹ Vol.3 fol.668

¹² Vol.2 fol.534

PG15 esebit minnu¹³ m' ghandux in-notamenti miktubin kif hemm fuq kopja ta' dan id-dokument esebit mill-attrici.¹⁴ Inoltre, il-bankdraft ma jgibx l-istess numru tal-joint account u lanqas juri l-istess ammont migbud mill-kont. Wkoll fix-xhieda tieghu¹⁵ l-konvenut ma ammettiex dak allegat mill-attrici, izda qal biss li fuq il-bankdraft jaghraf il-firma ta' huh.

Ghaldaqstant din il-qorti taqbel mal-konkluzjoni tal-perit komputista li, dwar din is-somma migbuda fil-31 ta' Mejju 2000, hemm mankanza ta' provi sodisfacenti, u ghalhekk l-ammont fuq indikat m' ghandux jigi kkunsidrat fil-komputazzjoni relattiva ghall-likwidazzjoni u l-assenjazzjoni ta' l-assi tal-komunjoni.

[9] Illi, rigward is-somma ta' €69,881 (ekwivalenti ghal LM30,000) li l-partijiet kienu ftehm li danaghandha tinghata lill-attrici bhala ekwiparazzjoni ta' sehemha mill-komunjoni ta' l-akkwisti, il-Qorti tosserva li, ghalkemm il-partijiet ghadhom konkordi fuq dan, izda hemm dizgwid dwar jekk il-valur tad-domestic appliances li nghataw lill-attrici mill-konvenut u x-xogholijiet li saru ghas-spejjez tal-konvenut fil-fond ta' l-attrici fejn tirisjedi flimkien mat-tfal taghhom. Il-Qorti, wara li rat il-korrespondenza, albeit bla pregudizzju, skambjata bejn il-partijiet hija tal-fehema li l-oggetti kollha ndikati fin-nota prezentata mill-attrici fil-31 ta' Mejju 2006 li kopja taghha qed tigi annessa mal-gudizzju odjern [Appendici A]¹⁶ ghandhom jinghataw lill-attrici, apparti mis-somma fuq indikata¹⁷.

Illi rigward l-oggetti l-ohra mixtrija mill-konvenut biex jigi arreatat il-post ta' l-attrici, il-Qorti taghmel referenza ghan-

¹³ Vol.2 fol.387

¹⁴ Vol.3 fol.647 – Fuq dan id-dokument hemm miktubin il-kliem “Joseph Serge Bank Manager in 2000 issued bill payable on Joseph D, E’s Brother”. Kif korrettement osservat mill-perit komputista ma giex provat minn kiteb din in-nota prezentata mill-attrici.

¹⁵ Vol.2 fol.528

¹⁶ Vol.2 fol. 604

¹⁷ Vol.3 fol.629 – vide ittra 19 Gunju 2006

nota¹⁸ ta' l-attrici fejn qalet li hi riedet li l-imsemmija somma tithallas f' pagament wiehed anke ghax "hi ghandha bzonn il-flus f' idejha biet tlesti u timla d-dar fejn hi u t-tfal sejrin jabitaw [lanqas kmamar tal-banju u bibien interni ma hemm], u ghalhekk it-tezi tal-konvenut li x-xogholijiet li saru u l-ghamara li xtara kellhom jitnaqqsu mill-imsemmija somma, ghandha hija valida.

Illi pero' in kwantu ghall-ammont li ghandu jigi dedott mill-imsemmija somma, jigi osservat li, filwaqt li l-konvenut¹⁹ illimita ruhu ghall-kontenut tal-prospett a fol. 624 li hu kien baghat lill-perit komputista, l-attrici pprezentat lista, hawn annessa [Appendici B]²⁰ ta' oggetti u xogholijiet li saru mill-konvenut, munita bir-ricevuti u fatturi rispettivi, li kompleksivament jammontaw ghas-somma ta' €16734.50 (ekwivalenti ghal LM7,184.12).

Il-Qorti thoss gust ukoll li minn din is-somma ghandhom jitnaqqsu nofs l-ispejjez inkorsi ghall-ghamara biex jigu akkomodati t-tfal taz-zewg partijiet li jabitaw ma' l-attrici, u cioe' Elsa's Bedroom [€1,188 (ekwivalenti ghal LM510)] markata [1], u kamra tas-sodda mit-two bedrooms markati [13], valutata [€1,102 (ekwivalenti ghal LM473)]²¹ – b' kollox €2,290 (ekwivalenti ghal LM983). Ghaldaqstant l-ammont li ghandu jitnaqqas mis-somma ta' €69,881 (ekwivalenti ghal LM30,000) huwa ta' €2,290 (ekwivalenti ghal LM983), u ghalhekk l-attrici ghandha tiehu s-somma ta' €157,445 (ekwivalenti ghal LM29,017) li ghandha tithallas mill-konvenut. Dan l-ammont ghandu jithallas f' zewg pagamenti wgwali, l-ewwel pagament jsehh fl-1 ta' Frar 2010, u t-tieni pagament fil-1 ta' Ottubru 2010, bl-imghax tat-8% dekorribbli mill-imsemmija data, sad-data tal-pagament effettiv.

In fine, il-Qorti tikkunsidera flokha l-osservazzjoni li, anke jekk ix- xogholijiet li saru da parti tal-konvenut fil-fond fejn

¹⁸ Vol.2. fol.483

¹⁹ Vol.3 fol.669

²⁰ Vol.3 fol.693

²¹ Nofs LM946

qed tghix l-attrici, u li ma gewx kunsidrati fil-komputazzjoni peress li ma ngabux provi adegwati, il-konvenut ghandu jzomm f' mohhu li dawn l-ispejjez saru mhux biss biex tigi akkomodata l-attrici, izda wkoll sabiex jigu akkomodati t-tfal taghhom li, ghalkemm maggjorenni, baqghu jghixu ma' l-attrici.

[10] Tordna li l-konvenut jikkonsenja lill-attrici l-'black leather/chrome chair', u l-black/chrome relax chairs ghall-beneficju tat-tifla F.²²

Decide

Ghal dawn il-motivi tiddeciedi billi:

[1] tilqa' l-ewwel talba, u tippronunzja s-separazzjoni personali bejn il-partijiet ghar-ragunijiet unikament imputabbli lill-konvenut;

[2] tastjeni milli tiehu konjizzjoni tat-tieni talba, stante li t-tfal tal-partijiet, illum maggjorenni;

[3] tilqa' t-tielet talba kif fuq stabbilit u ordnat fis-sezzjoni ntestata 'Manteniment';

[4] tichad ir-raba' talba, stante li ma ngabux provi fir-rigward;

[5] tilqa' il-hames u s-sitt talba, u, filwaqt li tiddikjara xjolta l-komunjoni ta' l-akkwisti bejn il-partijiet, tordna li l-likwidazzjoni u l-assenjazzjoni ta' l-assi tal-komunjoni ssir kif fuq stabbilit u ordnat fis-sezzjoni ntestata 'Komunjoni ta' l-Akkwisti.'; u wkoll, tapplika id-dispozizzjoni ta' l-artikolu 48 tal-Kap.16 fl-intier tieghu, fil-konfront tal-konvenut;

[6] tichad is-seba talba, stante li hi superfluwa;

[7] tastjeni milli tiehu konjizzjoni tat-tmien talba, stante li jidher li l-partijiet wasslu ghall-ftehim in propozitu;

[8] tilqa' id-disa' talba u tawtorizza lill-attrici tirriverti ghal kunjoni xubitha 'Mejlaq Brunetti.'

L-ispejjez ghandhom jithallsu fl-intier taghhom mill-konvenut.

²² Vol.2 fol.603

Kopja Informali ta' Sentenza

< Sentenza Finali >

-----TMIEM-----